



## ບົດຂ່າວ

ພິທີປະກາດສ້າງຕັ້ງບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ໃນວັນທີ 17 ທັນວາ 2019

ທ່ານ ນ. ວິນຄໍາ ລຸນທອນ ໄດ້ຮັບການປະກາດແຫ່ງຕັ້ງເປັນຜູ້ອຳນວຍການໃຫຍ່ ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ໃນວັນທີ 17 ທັນວາ 2019 ເຊິ່ງທ່ານໄດ້ກ່າວວ່າ ຈຸດປະສົງຫຼັກຂອງການສ້າງຕັ້ງບໍລິສັດ ແມ່ນເພື່ອຍົກສູງຜາລະບົດບາດການເຄື່ອນໄຫວຂອງວຽກງານຂໍ້ມູນຂ່າວສານສິນເຊື້ອໃຫ້ຝັນເດັ່ນ ເປັນສູນກາງໃນການແລກປ່ຽນຂໍ້ມູນທີ່ຕິດຜັນກັບວຽກງານຂໍ້ມູນຂ່າວສານສິນເຊື້ອ ເພື່ອນຳມາສ້າງຜະລິດຕະພັນໃຫ້ໄດ້ຕາມມາດຕະຖານສາກົນ ທີ່ມີຄວາມຄົບຖ້ວນ, ມີຄຸນນະພາບ, ມີຄວາມທັນສະໄໝ, ຮັບປະກັນຄວາມປອດໄພດ້ານຂໍ້ມູນຂ່າວສານສິນເຊື້ອ ກ້າວໄປສູ່ການເຊື່ອມໂຍງກັບພາກພື້ນ ແລະ ສາກົນໃນອານະຄິດ ປະກອບສ່ວນເຂົ້າໃນການກຳນົດນະໂຍບາຍເງິນຕາຂອງພາກລັດ ແນ່ໃສ່ເພື່ອຮັກສາຄວາມມີສະຖຽນລະພາບທາງດ້ານການເງິນ-ເງິນຕາ, ຄຸ້ມຄອງບັນດາສະຖາບັນການເງິນ, ສົ່ງເສີມການເຂົ້າເຖິງແຫຼ່ງທຶນຂອງວິສາຫະກິດຂະໜາດນ້ອຍ ແລະ ຂະໜາດກາງ, ສົ່ງເສີມສາມາດເຂົ້າເຖິງສິນເຊື້ອໄດ້ງ່າຍຂຶ້ນ ແລະ ສົ່ງເສີມໃຫ້ສັງຄົມມີວິໄນທາງດ້ານການເງິນ ນອກຈາກນີ້, ຂໍ້ມູນຂ່າວສານສິນເຊື້ອຖືໄດ້ວ່າເປັນຂໍ້ມູນພື້ນຖານໃນການພິຈາລະນາ ເປັນຕົ້ນແມ່ນ: ນຳໃຊ້ເຂົ້າໃນການວິເຄາະຄວາມສ່ຽງທາງດ້ານສິນເຊື້ອກ່ອນການອະນຸມັດເງິນກູ້, ທົບທວນ, ປັບໂຄງສ້າງໜີ້, ແຈ້ງເຕືອນເງິນກູ້ທີ່ມີຄວາມສ່ຽງ, ກຳນົດຜະລິດຕະພັນ, ການຕະຫຼາດຂອງຕົນ ແລະ ນຳໃຊ້ຂໍ້ມູນຂ່າວສານສິນເຊື້ອເຂົ້າໃນວຽກງານອື່ນໆ.

ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ດຳເນີນທຸລະກິດຕາມຂອບເຂດສິດ ໂດຍເຄື່ອນໄຫວທຸລະກິດຕາມວັດຖຸປະສົງທີ່ໄດ້ກຳນົດໄວ້ໃນໃບທະບຽນວິສາຫະກິດ ເປັນເຈົ້າຕົນເອງທາງດ້ານການເງິນ, ການບໍລິຫານຊັບສິນ ແລະ ການຊອກຫາແຫຼ່ງທຶນໃນການຂະຫຍາຍທຸລະກິດ, ພິຈາລະນາການສະເໜີຂໍເຂົ້າເປັນສະມາຊິກຂອງບໍລິສັດ, ກວດກາສຳນວນເອກະສານສິນເຊື້ອ ແລະ ສົມທຽບຂໍ້ມູນສຳນວນເອກະສານສິນເຊື້ອຂອງສະມາຊິກ ກັບຂໍ້ມູນໃນຖານຂໍ້ມູນຂ່າວສານສິນເຊື້ອ ຕາມຮູບແບບລາຍງານທີ່ກຳນົດ, ປະຕິບັດມາດຕະການຕໍ່ຜູ້ທີ່ລະເມີດລະບຽບການກ່ຽວກັບວຽກງານຂໍ້ມູນຂ່າວສານສິນເຊື້ອ, ຄຸ້ມຄອງຜະນັກງານໃນຂອບເຂດຄວາມຮັບຜິດຊອບບົນພື້ນຖານກົດໝາຍແຮງງານ, ລະບຽບພາຍໃນຂອງ ບໍລິສັດ ແລະ ລະບຽບການທີ່ກ່ຽວຂ້ອງ.

ທ່ານ ນ. ວິນຄໍາ ລຸນທອນ ຜູ້ອຳນວຍການໃຫຍ່ ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ໄດ້ຢືນຢັນວ່າສະມາຊິກຂອງສູນຂໍ້ມູນຂ່າວສານສິນເຊື້ອໄດ້ເພີ່ມຂຶ້ນຈາກ 30 ກ່ວາແຫ່ງໃນປີ 2010 ມາ ເປັນ 116 ແຫ່ງ ໃນທ້າຍປີ 2019 ໃນນີ້ມີ ທະນາຄານທຸລະກິດ 43 ແຫ່ງ ແລະ ສະຖາບັນການເງິນຈຸລະ ພາກ 73 ແຫ່ງ ໃນຂອບເຂດທົ່ວປະເທດ. ແລະ ເພື່ອພັດທະນາວຽກງານຂໍ້ມູນຂ່າວສານສິນເຊື້ອ ໂດຍຕິດ ພັນກັບດຳລັດວ່າດ້ວຍວຽກງານຂໍ້ມູນຂ່າວສານສິນເຊື້ອສະບັບເລກທີ 224/ລບ, ລົງວັນທີ 19 ກໍລະກົດ 2019 ແລະ ຕິດພັນກັບການປະຕິບັດຄຳສັ່ງເລກທີ 02/ນຍ ວ່າດ້ວຍການປັບປຸງບັນດາລະບຽບການ ແລະ ກົນໄກປະສານງານການດຳເນີນທຸລະກິດໃຫ້ສະດວກວ່າອ່ງໄວ ໃນ ສ ປປ ລາວ, ແຜນວຽກ Financial Inclusion ແລະ ການຈັດຕັ້ງປະຕິບັດເປົ້າໝາຍການພັດທະນາແບບຍືນຍົງ ເພື່ອເຮັດໃຫ້ການເຂົ້າເຖິງການ ບໍລິການທາງດ້ານການເງິນຂະຫຍາຍຕົວ ແກ້ໄຂຄວາມທຸກຍາກ ຈຶ່ງຮຽກຮ້ອງໃຫ້ມີການພັດທະນາວຽກງານ ຂໍ້ມູນຂ່າວສານສິນເຊື້ອຮອບດ້ານ.

ທ່ານ ນ. ວິນຄໍາ ລຸນທອນ ຜູ້ອຳນວຍການໃຫຍ່ ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ຍັງໄດ້ເນັ້ນຕື່ມອີກວ່າ ພາຍຫຼັງສ້າງຕັ້ງ ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ແລ້ວ ແມ່ນຈະສືບ ຕໍ່ປັບປຸງການເຄື່ອນໄຫວຕາມດຳລັດຂອງທ່ານນາຍົກລັດຖະມົນຕີທີ່ກຳນົດ ໂດຍຈະເລັ່ງປັບປຸງຖານຂໍ້ມູນ ໃຫ້ສົມບູນ ກໍຄືຈະມີການເກັບກຳຂໍ້ມູນສາທາລະນະປະໂພກກັບບັນດາບໍລິສັດທີ່ກ່ຽວຂ້ອງທີ່ໄດ້ມີການເຊັນ MOU ຮ່ວມກັນ ແລະ ຈະມີການພັດທະນາລະບົບໂປຣແກຣມຂໍ້ມູນຂ່າວສານສິນເຊື້ອຕາມຄວາມຕ້ອງ ການຂອງຜູ້ຊົມໃຊ້ ເປັນຕົ້ນແມ່ນ ທະນາຄານທຸລະກິດ, ສະຖາບັນການເງິນ, ການຈັດຕັ້ງພາກລັດ, ບຸກຄົນ ແລະ ນິຕິບຸກຄົນອື່ນໆ. ພ້ອມນີ້, ຈະສຸມໃສ່ສ້າງຜະລິດຕະພັນໃນການຄົ້ນຄວ້າບໍລິຫານຄວາມສ່ຽງສິນເຊື້ອ ແລະ ປະກອບສ່ວນເຂົ້າໃນການຈັດຕັ້ງປະຕິບັດຕົວຊີ້ວັດສິ່ງອຳນວຍຄວາມສະດວກໃນການດຳເນີນທຸລະ ກິດ ໂດຍເບື້ອງຕົ້ນຈະພັດທະນາການບໍລິການຂໍ້ມູນ ຫຼື ບົດລາຍງານຂໍ້ມູນສິນເຊື້ອ, ກວດກາສະພາບການ ລົ້ມລະລາຍ, ການສັງລວມຂໍ້ມູນສິນເຊື້ອ, ລະບົບການແຈ້ງເຕືອນລ່ວງໜ້າ, ຄຸນລັກສະນະໃນການວິເຄາະ ສິນເຊື້ອ ແລະ ຈັດອັນດັບຄວາມໜ້າເຊື່ອຖືຂອງລູກຄ້າທີ່ເປັນບຸກຄົນ ແລະ ນິຕິບຸກຄົນ. ພ້ອມນີ້, ກໍຈະເລັ່ງ ຂະຫຍາຍສະມາຊິກທີ່ເປັນສະຖາບັນການເງິນທີ່ໄດ້ຮັບອະນຸຍາດຈາກທະນາຄານແຫ່ງ ສປປ ລາວ ໃຫ້ເພີ່ມ ຂຶ້ນກັບຈຳນວນທີ່ມີຢູ່ໃນປະຈຸບັນ ແລະ ເຮັດວຽກງານປະຊາສຳພັນໃຫ້ຫຼາຍ, ພາຍຫຼັງສ້າງຕັ້ງເປັນຮູບແບບ ບໍລິສັດທີ່ເຄື່ອນໄຫວໄລ່ລ່ຽງທຸລະກິດສຳເລັດດ້ວຍຄວາມເຊື່ອໝັ້ນຕໍ່ທີມງານບໍລິຫານທີ່ໄດ້ຮັບການແຕ່ງຕັ້ງ ຈາກຂັ້ນເທິງ ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ຈະເຄື່ອນໄຫວຢ່າງຄ່ອງຕົວ, ມີປະສິດທິຜົນ ແລະ ມີຜົນສຳເລັດສາມາດຊ່ວຍຈຳກັດບັນຫາທີ່ເສຍຂອງລະບົບທະນາຄານ ແລະ ປະກອບສ່ວນເຂົ້າໃນ ການຮັກສາສະຖຽນລະພາບຂອງລະບົບສະຖາບັນການເງິນ-ເງິນຕາ ຢູ່ ສປປ ລາວ ຕາມລະດັບຄາດໝາຍທີ່ ລັດຖະບານກຳນົດໄວ້.